

9. ಅಧಿವೇಶನಕ್ಕೆ ಗೆಹ್ಲೋಟ್ ಹೊಸ ತಂತ್ರ

ತುರ್ತು ಅಧಿವೇಶನ ಕರೆಯುವಂತೆ ರಾಜಸ್ಥಾನ ಮುಖ್ಯಮಂತ್ರಿ ಅಶೋಕ್ ಗೆಹ್ಲೋಟ್ ಪಟ್ಟು ಮುಂದುವರಿಸಿದ್ದು, ರಾಜ್ಯಪಾಲರು ಅದಕ್ಕೆ ಸಮ್ಮತಿ ನೀಡುತ್ತಿಲ್ಲ. ಈ ಹಿನ್ನೆಲೆಯಲ್ಲಿ ರಾಜ್ಯಾಂಗ ಬಿಕ್ಕಟ್ಟು ಮುಂದುವರಿದಿದ್ದು, ಪ್ರಧಾನಿ ನಿವಾಸದವರು ಪ್ರತಿಭಟನೆ ನಡೆಸುವುದಾಗಿ ಕಾಂಗ್ರೆಸ್ ಎಚ್ಚರಿಕೆ ನೀಡಿದೆ.

ಮಾಜಿ ಉಪ ಮುಖ್ಯಮಂತ್ರಿ ಸಚಿನ್ ಪೈಲಟ್ ಮತ್ತು ಅವರ ಹದಿನೆಂಟು ಬೆಂಬಲಿಗ ಶಾಸಕರ ಬಂಡಾಯದಿಂದಾಗಿ ಸಂಕಷ್ಟಕ್ಕೆ ಸಿಲಿಕಿರುವ ಮುಖ್ಯಮಂತ್ರಿ ಅಶೋಕ್ ಗೆಹ್ಲೋಟ್ ನೇತೃತ್ವದ ಸರ್ಕಾರ ಜುಲೈ 31ರಂದು ತುರ್ತು ಅಧಿವೇಶನ ಕರೆಯುವಂತೆ ರಾಜ್ಯಪಾಲರಿಗೆ ಪತ್ರ ಬರೆದಿದೆ.

ಇದರಲ್ಲಿ ಬಹುಮತ ಸಾಬೀತುಪಡಿಸುವ ಕುರಿತು ಉಲ್ಲೇಖವಿಲ್ಲ. ಕೊರೋನಾ ವೈರಾಣು ಸೋಂಕು ವ್ಯಾಪಕವಾಗಿ ಹಬ್ಬಿರುವ ಕುರಿತು ಅಧಿವೇಶನದ ಅಜೆಂಡಗಳು ಎಂದು ಬದಲಾಯಿಸಿಕೊಂಡಿದೆ. ಆದರೆ, ಇದಕ್ಕೆ ರಾಜ್ಯಪಾಲರಿಂದ ಇನ್ನೂ ಸಮ್ಮತಿ ದೊರೆಯದೇ ಇರುವುದು ಕಾಂಗ್ರೆಸ್ ಆಕ್ರೋಶಕ್ಕೆ ಕಾರಣವಾಗಿದೆ.

ಜುಲೈ 23ರಂದು ಅಧಿವೇಶನ ಕರೆಯುವುದು ಸೂಕ್ತವಲ್ಲ ಹಾಗೂ ಅಧಿವೇಶನಕ್ಕೆ ಯಾವುದೇ ಕಾರಣವನ್ನು ತಿಳಿಸಿಲ್ಲ ಎನ್ನುವ ಕಾರಣಕ್ಕೆ ಅದಕ್ಕೆ ರಾಜ್ಯಪಾಲರ ಸಮ್ಮತಿ ದೊರೆತಿರಲಿಲ್ಲ. ಅಧಿವೇಶನ ಕರೆಯಲು 21 ದಿನಗಳ ಮುಂಚಿತವಾಗಿ ನೋಟೀಸ್ ನೀಡಬೇಕಾಗುತ್ತದೆ ಎಂದು ಕಾನೂನು ತಜ್ಞರು ಹೇಳಿರುವುದಾಗಿ ರಾಜ್ಯಪಾಲರ ಕಚೇರಿ ತಿಳಿಸಿತ್ತು. ಈಗ ಅಧಿವೇಶನಕ್ಕೆ ಸಾಂಕ್ರಾಮಿಕ ಕಾರಣವನ್ನು ನೀಡಲಾಗಿದೆ.

ರಾಜಸ್ಥಾನ ವಿಧಾನಸಭೆಯಲ್ಲಿ 200 ಶಾಸಕರಿದ್ದು, ಹತ್ತೊಂಭತ್ತು ಶಾಸಕರು ಬಂಡಾಯವೆದ್ದಿರುವುದರಿಂದ ಗೆಹ್ಲೋಟ್ ಬೆಂಗಲಿಗರ ಸಂಖ್ಯೆ 88ಕ್ಕೆ ಇಳಿದಿದೆ. ಇದಲ್ಲದೆ ಐವರು ಇತರೆ ಪಕ್ಷಗಳ ಶಾಸಕರು ಹಾಗೂ ಹತ್ತು ಸ್ವತಂತ್ರ ಅಭ್ಯರ್ಥಿಗಳೂ ಕೂಡ ತಮಗೆ ಮತ ನೀಡಲಿದ್ದಾರೆ ಎಂದು ಗೆಹ್ಲೋಟ್ ಹೇಳಿಕೊಂಡಿದ್ದಾರೆ. ಬಂಡಾಯ ಶಾಸಕರು ಕಾಂಗ್ರೆಸ್ ಸಭೆಗೆ ಹಾಜರಾಗದೇ ಇರುವುದರಿಂದ ಅವರಿಗೆ ಅನರ್ಹತೆ ನೋಟೀಸ್ ನೀಡಬೇಕೆನ್ನುವ ಮುಖ್ಯ ಸಚೀತಕ ಮಹೇಶ್ ಜೋಶಿ ಅವರ ಮನವಿ ಮೇರೆಗೆ ಸ್ಪೀಕರ್ ಸಿ.ಪಿ.ಚೋಶಿ ನೋಟೀಸ್ ನೀಡಿದ್ದಾರೆ. ಈ ಕುರಿತು ನ್ಯಾಯಾಲಯದ ಮೆಟ್ಟಿಲೇರಿರುವ ಬಂಡಾಯ ಶಾಸಕರು ಅಧಿವೇಶನ ನಡೆಯದೇ ಇರುವ ಸಮಯದಲ್ಲಿ ಅನರ್ಹತೆ ನೋಟೀಸ್ ನೀಡಲು ಬರುವುದಿಲ್ಲ ಎಂದು ವಾದಿಸಿದ್ದಾರೆ. ಈ ಹಿಂದೆ ಅನೇಕ ತೀರ್ಪುಗಳನ್ನು ಗಮನಿಸಿದಲ್ಲಿ ಬಂಡಾಯ ಶಾಸಕರ ಪರವಾಗಿ ತೀರ್ಪು ಬರಬಹುದು ಎನ್ನುವ ಅಂದಾಜನ್ನು ಗೆಹ್ಲೋಟ್ ಬಣ ಮಾಡಿದಂತಿದೆ. ಅಧಿವೇಶನ ಕರೆದು ಬಹುಮತ ಸಾಬೀತುಪಡಿಸುವ ತಂತ್ರಕ್ಕೆ ಅದು ಇಳಿದಿದ್ದು, ಅದಕ್ಕೆ ರಾಜ್ಯಪಾಲರಿಂದ ಒಪ್ಪಿಗೆ ದೊರೆಯುತ್ತಿಲ್ಲ.

ಆಧಾರ:ಸಂಯುಕ್ತ ಕರ್ನಾಟಕ, ದಿನಾಂಕ:27.07.2020